

بِسْمِ اللّٰهِ الرَّحْمٰنِ الرَّحِیْمِ

اشارات

اگر ہندوستان میں آزادی کی جدوجہد انقلابی نوعیت کی ہوتی، اور اس کا مقصد فی الحقیقت یہ اور صرف یہ ہوتا کہ اس ظالمانہ نظام حکومت کا قطعی خاتمہ کر دیا جائے جو انگریزوں نے یہاں قائم کیا ہے، اور اس ملک کے باشندے انگریزی اثر و اقتدار سے بالکل آزاد ہو کر اپنی قسمت کا آپ فیصلہ کریں، تو کوئی کافر ہی ہوتا جو اس مقصد کے خلاف زبان کھولتا، اور اس کے حصول میں مددگار بننے سے انکار کرتا۔ اس صورت میں یہ سوال چھیڑنے کی بھی ضرورت نہ ہوتی کہ انگریزی سلطنت کی عمارت کو توڑ کر جو دوسری عمارت بنائی جائیگی اس کا نقشہ کیا ہوگا۔ ہم بڑی آسانی کیساتھ اس امر پر متفق ہو سکتے تھے کہ پہلے لو کہ اس بد اصل عمارت کو توڑ ڈالو، پھر جو جماعت فکر و نظر اور قوت و اثر کے لحاظ سے غالب تر ہوگی اسی کے جوئیز کردہ نقشہ پر نئی عمارت بن جائیگی۔ مستقبل کے سوال کو ہم آزادانہ مقابلہ اور اس کے نتیجہ پر چھوڑ دینے کے لیے بڑی خوشی کے ساتھ تیار ہو سکتے تھے، اور اگر تیار نہ ہوتے تو یہ یقیناً ہماری بزدلی اور اعتماد علی النفس کی کمی پر داں ہوتا۔

لیکن جیسا کہ میں ثابت کر چکا ہوں، یہاں صورت حال یہ ہے ہی نہیں۔

یہاں جدوجہد کی نوعیت انقلابی نہیں بلکہ دستوری ہے۔ یعنی اس جنگ کا نقشہ یہ نہیں ہے کہ انگریزی سلطنت کے نظام کو توڑ ڈالا جائے، بلکہ نقشہ جنگ دراصل یہ ہے کہ اسی نظام سلطنت کے اندر رہ کر حکمران جماعت پر دباؤ ڈالا جائے اور بتدریج اس سے اختیارات حاصل کیے جائیں۔

اس قسم کی جنگ کا مقصد ”آزادی کامل“ نہ ہو سکتا ہے۔ اور زنی الواقع ہے۔ زیادہ سے زیادہ ایسی جنگ میں جو چیز مل سکتی ہے اور جو درحقیقت مطلوب بھی ہے وہ سلطنت برطانیہ کے زیر سایہ حکومت خود اختیاری ہے۔ تاہم اگر یہ مان لیا جائے کہ اس طرح بھی آزادی کامل کا حصول ممکن ہے اور وہی مطلوب بھی ہے تو اسکی صورت یہ نہیں ہے اور نہیں ہو سکتی کہ ایک نظام حکومت کلیتہً ختم ہو کر دوسرا نظام حکومت بعد میں نئے سرے سے قائم ہو۔ بلکہ دراصل اسکی صورت یہ ہے کہ ایک نظام حکومت کے اندر سے دوسرے نظام حکومت کا ارتقا تدریج کیسا تھا ہو رہا ہے اور ہوتا رہے گا۔ پہلے پرامن جدوجہد سے غیر ملکی فرمانرواؤں پر دباؤ ڈالا گیا، پھر اس دباؤ سے کچھ اختیارات حاصل کیے گئے، پھر ان اختیارات کو استعمال کر کے ملک کو ایک خاص نقشہ پر تیار کرنا شروع کر دیا گیا۔ اس طریقہ سے جو طاقت حاصل ہوگی اسکو مزید دباؤ ڈالنے کیلئے استعمال کیا جائیگا تاکہ مزید اختیارات حاصل ہوں، اور جب وہ اختیارات حاصل ہو جائیں گے تو ان کو پھر اسی نقشہ پر ملک کی تعمیر میں استعمال کیا جائیگا۔ پس اگر اس طرز کی دستوری ترقی سے آزادی کامل حاصل ہوئی بھی تو وہ اس وقت حاصل ہوگی جب انگریزی اسٹیٹ کی گود میں نشوونما پا کر ہندوستانی اسٹیٹ درجہ کمال کو پہنچ جائیگا اور ہندوستان جدید کی تعمیر جس نقشہ پر شروع کی گئی ہے اسی نقشہ پر وہ پایہ تکمیل کو پہنچ چکی ہوگی۔

جب نقشہ جنگ یہ ہے تو ابتدا ہی میں ہمارے لیے اس سوال پر غور کرنا لازم ہو جاتا ہے کہ یہاں نظام حکومت کا نشوونما کس ڈھنگ پر ہو رہا ہے، اور اس کے تحت ہندوستان جدید کی تعمیر کس نقشہ پر کی جا رہی ہے۔ اس سوال کو قطعی نظر انداز کر نیک تصور صرف وہ لوگ کر سکتے ہیں، جو نام کے مسلمان ضرور ہیں، مگر جنگی نگاہ میں خود اپنے یا اپنی آئندہ نسلوں کے مسلمان رہنے یا نہ رہنے کا مسئلہ کوئی اہمیت نہیں رکھتا۔ اور اس سوال کو بعد کے لیے اٹھارے کھنے کا خیال صرف ان دماغوں میں آسکتا ہے جنہیں خدا نے بصیرت سے قطعی محروم کر دیا ہے۔ باقی رہے وہ لوگ جو اپنے اور اپنی آئندہ نسلوں کے مسلمان رہنے کو اہم اور اقدم سمجھتے ہیں، اور جو ہندوستان کے جدید انقلاب میں نہ صرف اسلام کا بقا و تحفظ، بلکہ اسکی ترقی و سر بلندی چاہتے ہیں، اور جن کو خدا نے عقل و بصیرت سے محروم نہیں کیا ہے، تو انکے نزدیک یہ سوال اس وقت اور اسی وقت چھڑانے کا ہے، کیونکہ یہ ہندوستانی مسلمان کی زندگی اور موت کا سوال ہے اور اس کو بعد کے لیے اٹھارے کھنے کے معنی دراصل یہ ہیں کہ زندگی کے مسئلے کو موت کے انتظار میں ملتوی رکھا جائے، جس کا تصور بھی کوئی مرد عاقل نہیں کر سکتا۔

گذشتہ صفحات میں، میں اسی سوال سے بحث کی ہے، اور جو ناقابل انکار حقائق میں نے پیش کیے ہیں، ان سے تین باتیں قطعی طور پر ثابت ہوتی ہیں:

ایک یہ کہ نظام حکومت کا ارتقا ایسے ڈھنگ پر ہو رہا ہے جس سے حکومت کا اقتدار انگریزی سنگینوں کی حمایت میں کلیتہً ہندو قوم کی طرف منتقل ہو جاتا ہے، اور ہندوستان کی دوسری تمام قلیل اقلیتوں کی حمایت میں بھی شامل ہیں، اس تغیر و انقلاب کی حیثیت اسکے سوا کچھ نہیں رہتی کہ وہ ممالیک کی طرح ایک آقا سے دوسرے آقا کے قبضے میں چلے جائیں۔

دوسرے یہ کہ اس نظام حکومت کے تحت ہندوستان جدید کی تعمیر ایسے نقشہ پر ہو رہی ہے جس میں ہماری تہذیب اور ہماری قومیت کیلئے کوئی گنجائش ہی نہیں ہے۔ جمہوریت اور پارٹی سسٹم کی بدولت جو اقتدار ہندی قوم پرستوں کے ہاتھوں میں مرکز ہو گیا ہے، اور آئندہ ہونی چاہئے، اس کو ایک نئی ہندی قومیت بنانے کیلئے استعمال کیا جا رہا ہے، اور اس قومیت کی تخلیق کیلئے وہ تمام تدبیریں عمل میں لائی جا رہی ہیں جو قومیتوں کو فنا کرنے والی اور قوموں کو تہذیبی ارتداد پر مجبور کرنے والی ہیں۔

تیسرے یہ کہ زمانہ حال کے تصورات سیاسی کے تحت حکومت کا دائرہ اثر زندگی کے تمام شعبوں پر حاوی ہو گیا ہے، اور کوئی ایسی حد باقی نہیں رہی ہے جس پر یہ دائرہ ختم ہو جاتا ہو لہذا اب یہ ممکن نہیں ہے کہ ایک غیر مسلم حکومت کے تحت رہ کر مسلمان زیادہ عرصہ تک اپنی اسلامیت کو برقرار رکھ سکیں۔ طریق تعلیم، نظم معیشت اور طرز تمدن میں جو تغیرات غیر مسلم حکمران کرینگے وہ حد سے حد تیسری نشت تک پہنچتے پہنچتے مسلمانوں کے سوا اور اعظم کو خود بخود غیر مسلم بنا چھوڑینگے بغیر اسکے کہ ان کے گلوں پر تلوار رکھ کر انہیں کفر کہنے پر مجبور کیا جائے۔ اس تدبیر بھی عمل تخیل سے کوئی دستوری تحفظ اور کوئی اعلان حقوق ہماری حفاظت نہیں کر سکتا۔

یہ تین حقیقتیں آج اس قدر نمایاں ہو چکی ہیں کہ اب ان کے خلاف دلائل پیش کرنا قوت استدلال کو فضول مانع کرینگے سوا اور کچھ نہیں ہے۔ اگرچہ میں بر ملا تحدی کرتا ہوں کہ اگر کسی صاحب کے پاس ان کے خلاف کوئی دلیل ہے تو وہ سامنے لائیں اور ضرور لائیں، مگر میرا دوستانہ مشورہ یہی ہے کہ سورج کے عدم وجود پر دلیل لانے کی کوشش نہ کی جائے، بلکہ جو کچھ بھی گفتگو کرنی ہے، سورج کو موجود مان کر کی جائے۔

ان حقائق کو تسلیم کر لینے کے بعد جب ہم غور کرتے ہیں کہ اس حالت میں ہمارے لیے کونسی پالیسی انصاف ہے، تو تین مختلف تجویزیں ہمارے سامنے آتی ہیں۔

ایک یہ کہ نظام حکومت کا ارتقاء جس ڈھنگ پر ہو رہا ہے اسی پر ہونے دین، ہندوستان کی تعمیر جدید جس نقشے پر کی جا رہی ہے، اُسکی بھی مزاحمت نہ کریں، بلکہ قوم پرستوں کی سیاسی جدوجہد میں ان کا ساتھ دیں، تاکہ انگریزی امپیریلزم کا خاتمہ ہو جائے۔ اگر اس کا نتیجہ یہ ہوتا ہے کہ ہم انگریز کے بجائے ہندو کے غلام ہو جائیں گے، تب بھی ہمیں اسکو گوارا کرنا چاہیے کیونکہ اس طرح دنیا کے اسلام تو انگریزی اثر سے آزاد ہو جائیگی، اور مقامات مقدسہ تو انگریز کی گرفت سے چھوٹ جائیں گے۔ اس فائدہ کو ملحوظ رکھ کر کہنے والے یہاں تک کہتے ہیں کہ یہ پالیسی اختیار کرنا مسلمانوں کا مذہبی فرض ہے، حتیٰ کہ اگر نہ کریں گے تو گنہگار ہوں گے۔

دوسری تجویز یہ ہے کہ ہم کو کانگریس میں شریک ہو کر اس کے نظام کی اصلاح کرنی چاہیے۔ کانگریس ایک جمہوری ادارہ ہے۔ ہر طبقے اور خیال کے لوگ اس میں شریک ہو سکتے ہیں اور جمہوری اصولوں پر طاقت پیدا کر کے اس کو متاثر کر سکتے ہیں۔ اس وقت جو گروہ اس پر حاوی ہو گیا ہے، اس کے حاوی ہونے کی وجہ صرف یہ ہے کہ مسلمانوں نے اس ادارہ میں طاقت حاصل کرنے کی کوشش نہیں کی، اور اپنے مخالفین کو اس کا موقع دیدیا کہ کانگریسی نظام پر مسلط ہو کر ملک کی عنان سیاست اپنے ہاتھ میں لے لیں۔ اگر مسلمان اب بھی اس غلطی سے باز نہ آئے تو بلاشبہ وہی انجام ہوگا جس کا خطرہ ظاہر کیا جا رہا ہے۔ لیکن اگر وہ عقل سے کام لیں اور کانگریسی نظام میں داخل ہو کر طاقت پیدا کر لیں تو نہ صرف یہ کہ وہ اس برے انجام کو روک سکتے ہیں، بلکہ اپنی تنظیم سے کانگریس پر قابض بھی ہو سکتے ہیں۔

تیسری تجویز یہ ہے کہ ہم کانگریس کے مقابلہ میں اپنی تنظیم کریں اور لوگوں کو اس بچہ فرعون

کے نشوونما کو روکیں جو فرعون برطانیہ کی گود میں پرورش پا رہا ہے۔
ہمیں بہ ثبات عقل و ہوش ان تینوں تجویزوں اور ان کے تمام پہلوؤں پر غور
کرنا چاہیے۔

پہلی تجویز دو شدید غلط فہمیوں پر مبنی ہے۔

اول تو یہ بالکل غلط طور پر فرض کر لیا گیا ہے کہ ہندوستانی قوم پرستوں کی موجودہ جدوجہد
کا مقصد آزادی کامل ہے، اور اس کا نتیجہ انگریزی امپیریلزم کا خاتمہ ہوگا۔ تک سادی کے دور
میں تو اس غلط فہمی کے لیے کچھ نہ کچھ گنجائش موجود تھی بھی، مگر آج جو شخص اس خیال کو اپنے دماغ
میں جگہ دے رہا ہے اسے اپنے دماغ کا علاج کرنا چاہیے۔ خود آزادی پسند کانگریسی آج
فریاد کر رہے ہیں کہ کانگریس انقلابیت سے دستوریت (Consti tutionalism) کی طرف رجعت کر گئی ہے، اور آزادی کامل کے نصب العین کو بھلا کر اس نے حکومت خود
اختیاری زیر سایہ برطانیہ کو اپنا مقصود بنا لیا ہے۔ ایسی حالت میں یہ توقع کرنا ہی سراسر غلط
ہے کہ اس نام نہاد آزادی کی جنگ سے برطانوی امپیریلزم کا خاتمہ ہو جائیگا اور دنیا اسلام
انگریزوں کے پنجے سے چھوٹ جائیگی۔

دوسرے بالفرض اگر ایسا ہونا متوقع بلکہ یقینی بھی ہو، تو میں کہتا ہوں کہ اس طریقہ سے
دنیا کے اسلام کو بچانا ہرگز ہمارا فرض نہیں ہے اور فرض تو درکنار مذہباً ہمارے لیے جائز
تک نہیں ہے۔ جو علمائے کرام اس تجویز کو بڑے زور شور سے پیش فرماتے ہیں وہ اصل مسئلہ
سے قطعاً واقف ہیں۔ ان کا گمان یہ ہے کہ دنیا کے اسلام اور خصوصاً مقامات مقدسہ کی
آزادی کے لیے ہر قسم کی قربانی دینا ہم پر لازم ہے، حالانکہ فی الواقع ایسا نہیں ہے۔ جان اور

مال کی قربانی دینے پر تو ہم ضرور مامور ہیں، لیکن دین و اخلاق کی قربانی ہم کسی چیز کے لیے
 حتیٰ کہ کعبہ مقدس اور گنبد خضرا کیلئے بھی نہیں دے سکتے۔ اگر جنگ آزادی کا مال صرف
 اسی قدر ہوتا کہ مسلمانوں کی جانیں اور انکی گاڑھی کمائیاں ہی اس میں قربان ہوتیں، تو بے
 شک ہم کہتے کہ دنیائے اسلام اور مقامات مقدسہ کی آزادی کے معاوضہ میں ہندوستان کے
 پورے آٹھ کروڑ مسلمانوں کی دولت اور ان سب کی جانیں بھی گراں نہیں ہیں۔ لیکن یہاں
 معاملہ کچھ اور ہے۔ یہاں جنگ آزادی جس چیز کو کہا جا رہا ہے اس میں جان و مال کا نہیں بلکہ
 دین و اخلاق کا زیاں ہے۔ اسکا مال یہ ہے کہ آٹھ کروڑ مسلمان کی عظیم الشان قوم رفتہ رفتہ
 مرتد ہو جائے، اور اسکی نسل سے مادہ پرست دہریے پیدا ہوں جنکے عقائد اور اخلاق میں
 اسلامیت کا شاکیہ تک نہ پایا جائے۔ کونسا عالم دین یہ کہنے کی جرأت کر سکتا ہے کہ دنیا کی
 کسی چیز کے لیے یہ قربانی بھی دی جاسکتی ہے؟ کوئی مفتی صاحب مجھے بتائیں کہ اگر ایسی کوئی
 صورت پیش آجائے کہ میں رب کعبہ کا انکار کر کے کعبہ کو بچا سکتا ہوں تو میرا فرض کیا ہے؟
 کعبہ کو بچانے کیلئے رب کعبہ کا انکار کر دوں؟ یا صاف کہ دوں کہ ان دیواروں کے ساتھ جو کچھ
 پیش آنا ہے آئے، مگر رب کعبہ کا انکار نہیں ہو سکتا؟ اگر کسی مسلمان کو کعبہ کے سامنے کھڑا
 کیا جائے اور کہا جائے کہ یا تو اپنی بیٹی کو مرتد کرنے اور رقاہ اور فاحشہ بنانے کیلئے ہمارے
 حوالہ کر دے ورنہ اس عمارت کی انیٹ سے انیٹ بجا دی جائیگی تو اسے کیا کرنا چاہیے؟ کعبہ
 کو بچانے یا اپنی بیٹی کے دین و اخلاق کو بچانے؟ جو شریعت محمد صلی اللہ علیہ وسلم پر نازل
 ہوئی ہے اسکی رو سے تو کوئی شخص یہ کہنے کی جرأت نہیں کر سکتا کہ دین و اخلاق کی حفاظت
 کعبہ کی حفاظت مقدم ہے۔ پس جب ایک فرد مومن کا ایمان اور اسکی عفت و عصمت بھی
 بیت اللہ الحرام سے زیادہ قیمتی ہے، تو ایک پوری مسلم قوم اور اسکی آئندہ نسلوں کے ایمان و اخلاق

کے باب میں آپ کا کیا خیال ہے؟

اب دوسری تجویز کو لیجیے۔ بظاہر یہ بڑی خوش آئند تجویز ہے، اور سطحی نگاہ میں نہایت معقول نظر آتی ہے، مگر غور سے تدبیر ہی سے اس کا ضعف نمایاں ہو جاتا ہے۔

انگلستان کا نظام حکومت جمہوری ہے۔ پارلیمنٹ کے دروازے ہر طبقہ و خیال کے لوگوں کیلئے کھلے ہوئے ہیں۔ لبرل، کنزرویٹو، لیبر، سوشلسٹ حتیٰ کہ کمیونسٹ بھی اسکے ممبر بن سکتے ہیں۔ ان میں سے جو جماعت بھی قوم کے سوادِ اعظم کو اپنا ہم خیال بنا لے وہ حکومت انگلستان پر قابض ہو سکتی ہے۔ لیکن بعینہ یہی مرتبہ آئرلینڈ کو بھی برطانیہ عظمیٰ کے جمہوری نظام میں حاصل تھا، اور کبھی آئرش قوم کے نمائندوں کو اتنی بھی طاقت حاصل نہ ہو سکی کہ اپنے قومی حقوق کا تحفظ ہی کر لیتے، حکومت انگلستان پر قابض ہو جانا تو دور کنار۔ آئرش قوم اپنی بہادرانہ قربانیوں، اپنی زبردست تنظیم اور اپنے امریکن ہمدردوں کی بے حد و حساب مالی اعانتوں کے باوجود پارلیمنٹ کے اندر رہ کر انگریزی نظام سلطنت پر کوئی اثر نہ ڈال سکی۔ آخر کار اسکو باہر سے لڑنا پڑا، اُس نظام ہی سے اصلاً بغاوت کرنی پڑی جو اس پر مسلط تھا، اور آج اسکو جو کچھ حاصل ہوا ہے، اندرونی تعاون سے نہیں بلکہ بیرونی جنگ سے ہوا ہے۔

سوال یہ ہے کہ انگلستان کی مختلف پارٹیوں کے حال اور آئرش قوم کے حال میں یہ نمایاں فرق کیوں تھا؟ کیا یہ کوئی اتفاقی امر تھا، یا درحقیقت کوئی اصولی فرق پایا جاتا تھا؟ اس سوال پر جب آپ غور کریں گے تو آپ کو معلوم ہوگا کہ انگلستان کی مختلف پارٹیوں کے درمیان کوئی قومی امتیاز نہیں ہے۔ کوئی پارٹی دوسری پارٹی کے مقابلہ میں امپیریلزم کا داعیہ نہیں رکھتی، ایسے جمہوری اصولوں کے تحت یہ پارٹیاں ایک دوسرے کو شکست دیکر نظام حکومت پر قبضہ

کر سکتی ہیں اور کرتی رہی ہیں۔ بخلاف اسکے آئرش قوم اور اہل برطانیہ کے درمیان قومی امتیاز تھا۔ انکے مقابلہ میں سب انگریز اپنی مختلف پارٹیوں کے باوجود ایک تھے۔ انگریزی قوم بحیثیت مجموعی، آئرش قوم پر اپنا امپیریلزم قائم رکھنے کا عزم کیے ہوئے تھے، ایسے جمہوری اصول آئرش قوم کیلئے محض بیکار تھے۔ انگلستان کے جمہوری نظام حکومت میں داخل ہو کر یہ قوم نہ تو اندرونی تعاون سے کوئی فائدہ حاصل کر سکی، اور نہ اندرونی مزاحمت سے۔ اس کے درد کا علاج باہر سے لڑنے کے سوا اور کچھ نہ تھا، چنانچہ جب اس نے یہ علاج کیا تب ہی اس کا درد دور ہوا۔

بعینہ ہی صورت حال یہاں بھی ہے۔ ہمارا معاملہ کانگریس کی سیاسی پارٹیوں سے بالکل مختلف ہے۔ وہ پارٹیاں ہیں، اور ہم پارٹی نہیں بلکہ ”قوم“ ہیں۔ ان کے مقابلہ میں نہ قومی امتیاز ہے اور نہ امپیریلزم، بخلاف اسکے ہمارے مقابلہ میں یہ دونوں چیزیں موجود ہیں۔ نیز ہمارا معاملہ ہندوستان کی دوسری قوموں سے بھی مختلف ہے۔ ہمارے مقابلہ میں جتنا سخت قومی امتیاز اور امپیریلزم کا داعیہ پایا جاتا ہے، ہندوستان کی کسی دوسری قوم کے مقابلہ میں وہ اتنا سخت نہیں ہے۔ پس یہ کسی طرح ممکن ہی نہیں کہ جمہوری اصولوں پر تعاون یا داخلی مزاحمت کر کے ہم ایک ایسے نظام پر قابض ہو سکیں، یا کم از کم اسکو متاثر کر سکیں، جسکی اکثریت ہمارے خلاف قومی امتیاز اور امپیریلزم کا داعیہ رکھتی ہے۔

اسی سلسلہ میں ایک دوسری اصولی بات بھی ذہن نشین کر لیجیے — آپ کسی مضبوط نظام میں داخل ہو کر تعاون یا مزاحمت سے فوری اصلاحات اور جزوی ترمیمات تو کر سکتے ہیں، مگر اسکے اصول نہیں بدلا سکتے۔ اصول بدلوانے کا طریقہ اندر سے نہیں بلکہ باہر سے دباؤ ڈالنا ہے۔

انگریزی سلطنت میں لاکھوں ہندوستانی ملازم ہیں۔ بڑے سے بڑے عہدوں پر بھی پہنچ چکے ہیں۔ مگر کیا وہ اسکی پالیسی اور اسکے اصولوں میں کوئی تغیر کرا سکے؟ ڈیڑھ صدی کے بعد ہندوستانیوں کو آفرین ہم تعاون اور سول نافرمانی ۲ طریقہ کیوں اختیار کرنا پڑا؟ اسی لیے کہ ایک مضبوط نظام میں داخل ہو کر، اسکے اصول تسلیم کر کے اور اسکے ڈسپلن کی گرفت قبول کر کے، اسکی پالیسی اور اسکے اصولوں کو بدلوانا ممکن نہ تھا۔

بالکل یہی صورت حال ہمارے اور کانگریس کے درمیان بھی ہے۔ ہمارے اور اسکے درمیان فروعی اختلاف نہیں بلکہ مقاصد، اصول اور پالیسی کا اختلاف ہے۔ وہ قومیتوں کو مٹا کر ہندوستان میں واحد قومیت بنا نا چاہتی ہے، اور ہم قومیتوں کو برقرار رکھ کر بین الاقوامی دفاع چاہتے ہیں۔ وہ ہندوستان کی آبادی کو ایک قوم فرض کر کے جمہوریت اور پارٹی گورنمنٹ کے اصول اختیار کرتی ہے، اور ہم سرے سے ان اصولوں ہی کے مخالف ہیں۔ وہ واحد قومیت بنانے کیلئے قوموں کے امتیازی وجود کو نظر انداز کرنے، اور انکی امتیازی خصوصیات کو دبائے اور مٹانے، اور طریق تعلیم، زبان، ادب اور تمدن و معاشرت کو ان اغراض کیلئے متاثر کرنے کی پالیسی اختیار کرتی ہے، اور ہم اس پالیسی کو اپنے لیے مہلک سمجھتے ہیں۔ کیا یہ ممکن ہے کہ کانگریس کے نظام میں داخل ہو کر ہم تعاون یا مزاحمت سے اسکے مقاصد، اصول، پالیسی، سب کو بدل ڈالیں؟ اگر آپ کہتے ہیں کہ یہ ممکن ہے، تو ارشاد ہو کہ آپ کس طاقت سے ایسا کر سکیں گے؟ اخلاقی دباؤ اور دلائل کے زور سے ارکان کانگریس کے سوا جو اعظم کی ذہنیت، انکے تصورات، انکے رجحانات، انکی خواہشات اور انکے قومی عزائم بدل ڈالیے گا؟ یا کانگریس میں مسلمانوں کی اتنی کثیر تعداد ہے جتنی کہ جمہوری اصولوں پر آپکے ووٹ ہندوؤں کے ووٹوں سے بڑھ جائیں؟

داخلی مقاومت اور جدوجہد سے... کسی منظم جماعت کے اصول اور طریق کار میں تغیر پیدا کرنے کی تین ہی صورتیں ممکن ہیں:

یا تو تغیر چاہنے والوں کی تعداد اتنی زیادہ ہو کہ وہ اس جماعت پر چھا جائیں۔ اس صورت میں کئی تغیر بھی ہو سکتا ہے۔

یا اس جماعت کے اندران کا نظام اتنا زبردست ہو کہ وہ اپنی منظم مقاومت سے اس جماعت کو پریشان کر دیں۔ اس صورت میں کئی تغیر تو نہیں، البتہ قابل لحاظ تغیر ضرور ممکن ہے۔

یا پھر تغیر چاہنے والے اپنے اخلاقی اثر اور اپنے دلائل کی قوت سے اس جماعت کی رائے کو متاثر کر دیں، اور اس طرح وہ جماعت خود ہی حق اور عدل کی طرف مائل ہو جائے۔ اس طریقہ کی کامیابی تمام تر اس جماعت کی انصاف پسندی و حق آگاہی پر منحصر ہے۔

ان میں پہلی صورت تو یہاں ناقابل عمل ہے۔ کسی حسابی معجزے کے بغیر یہ ممکن نہیں ہے کہ کانگریس میں مسلمانوں کے ووٹ، ہندوؤں کے ووٹوں سے زیادہ ہو جائیں۔ لہذا جو لوگ مسلمانوں سے کہتے ہیں کہ کثرت سے کانگریس میں داخل ہو اور اس پر قابض ہو جاؤ انکی بات اتنی ہی قابل التفات ہے جتنی اس شیرخوار بچے کی بات قابل التفات ہو سکتی ہے جو بے چارا ایک اور چار کی نسبت سے بھی واقف نہیں۔

اب باقی دو صورتیں رہ جاتی ہیں، سو ہم ان کا تفصیلی امتحان لے کر دیکھینگے کہ ان سے کیا حاصل ہو سکتا ہے۔

داخل میں منظم جدوجہد اور مقاومت صرف اس طرح ممکن ہے کہ کانگریس میں جتنے مسلمان شریک ہیں، اور آئندہ شریک ہوں، وہ سب کے سب، یا انکی ایک بہت بڑی اکثریت ایک پارٹی،

بلکہ ایک ٹیم بن کر رہے، ان کی قیادت ایک ایسے دیندار گروہ کے ہاتھ میں ہو جو اسلامی مفاد کا صحیح احساس و شعور رکھتا ہو، اور وہ اس گروہ کی ایسی کامل اطاعت کریں کہ ان کا کانگریس میں رہنا یا نکل آنا اس کے حکم پر موقوف ہو۔

کیا بحالات موجودہ کانگریس میں ایک مسلم پارٹی کی تنظیم اس طرز پر ہو سکتی ہے؟ واقعات سے اس کا جواب نفی میں ملتا ہے۔ وہاں جو مسلمان شریک ہیں، ظاہر میں ان سب پر لفظ مسلمان کا اطلاق ہوتا ہے، اور آزادی ہند کے مسئلے میں وہ ہم آہنگ بھی ہیں، لیکن اسلامی نقطہ نظر سے ان کے خیالات اس قدر متضاد ہیں کہ ان کو ایک پارٹی میں منسلک کرنے کا تصور بھی نہیں کیا جاسکتا۔ ان میں سے ایک گروہ تو قطعی طور پر اسلام سے منحرف ہو چکا ہے، اور حتماً یہ رائے رکھتا ہے کہ ہندوستان کے آئندہ نظام اجتماعی میں مذہب کے لیے کوئی جگہ نہیں۔ دوسرا گروہ نہ منحرف ہے اور نہ معتقد۔ اس گروہ میں اتنی مختلف اقسام پائی جاتی ہیں جتنی سانپوں کی اقسام ہیں۔ ان میں سے بعض اسلام کے متعلق خود اپنے کچھ تصورات رکھتے ہیں جن کے لیے کتاب و سنت کی سند غیر فروری ہے۔ بعض کو ”مسلمان“ کے سیاسی و معاشی مفاد سے تو فرور وچسپی ہے، مگر اسلام سے کوئی وچسپی نہیں۔ بعض ایسے ہیں جو مسلمانوں کے مفاد کو کسی حد تک اہمیت ضرور دیتے ہیں، مگر اتنی نہیں کہ ”ملک“ کے مفاد کا جو تصور ان کے دماغ میں ہے اس پر مسلمانوں کے مفاد کو قربان کرنے میں انہیں کوئی تامل ہو۔ تیسرا گروہ ایسے لوگوں پر مشتمل ہے جو دیندار، اہل علم اور نیک نیت ہیں۔ کانگریس میں جب کبھی ہندوستان کے مشترک مفاد کا کوئی مسئلہ اٹھے گا، یہ سب گروہ ایک آواز بلند کریں گے۔ مگر جب اسلام اور مسلمانوں کے مفاد کا سوال آئیگا تو یہ اس قدر بھانت بھانت کی بولیاں بولیں گے کہ اسلام اور مسلمان، دونوں غیر مسلموں کیلئے مضحکہ بن کر رہ جائیں گے، اور یہ متعین کرنا بھی مشکل ہو جائے گا کہ حقیقت میں اسلام کیا چیز ہے اور مسلمانوں کا مفاد کس چیز یا کا نام ہے۔

ماس کانٹیکٹ کے ذریعہ سے یہ تینوں گروہ مسلمانوں کو کانگریس میں بھرتی کر رہے ہیں، اور اب علمائے کرام کے صدقے میں کانگریس کے ہندو کارکن بھی بھرتی کا کام کر نیئے قابل ہو گئے ہیں۔ اس طرح جو مسلمان کانگریس میں جا رہے ہیں وہ تین بالکل مختلف گروہوں اور ان کی بے شمار شاخوں میں تقسیم ہوتے چلے جاتے ہیں۔

کانگریس کے ہندو ارکان کی ہمدردیاں تمام تر پہلے گروہ سے وابستہ ہیں۔ خواہ گاندھی جی ہوں، یا جواہر لال، یا کوئی سخت مہا بھائی، بہر حال فطرۃً ان سب کا میلان ان نام نہاد مسلمانوں کی طرف ہے جو اسلام سے اعتقاداً اور عملاً منحرف ہو چکے ہیں، اور جو اس وقت ہندوستان میں اسلام اور اسلامی قومیت کی جڑیں کاٹنے کیلئے بدترین منافقوں کا پارٹ ادا کر رہے ہیں کانگریس کے ذمہ دار بھد اور کانگریسی حکومتوں کے تخت عزت اور منفعت اور اثر و اقتدار کے مناصب تمام تر انہیں منافقین کیلئے وقف ہیں اور رہینگے۔ ان کے بعد کانگریسی لیڈروں کے نزدیک اگر کوئی گروہ قابل ترجیح ہے تو وہ دوسرا گروہ ہے، اور اس گروہ میں سے بھی خصوصیت کیساتھ وہ طبقہ جو منافقین کے مقام سے اتر رہا ہے۔ باقی رہا تیسرا گروہ اور اس سے قریب تر تعلق رکھنے والے طبقے، تو ان کو محض آڑ کار کی حیثیت سے استعمال کیا جا رہا ہے۔ جب تک یہ وفادار خدام کی حیثیت سے صرف رنگ روٹ بھرتی کرتے رہینگے، ان سے مدد ہنت بھرتی جائیگی۔ جہاں انہوں نے کچھ زور پکڑا اور اسلامی مفاد کا نام لیا، ان پر منافقین کی اُس فوج کو شکار دیا جائیگا جو اسی دن کے لیے پرورش کی جا رہی ہے۔ ایسے موقع پر ہندو لیڈروں کو خود سامنے آئیگی تکلیف بھی نہ اٹھانی پڑیگی۔ ہماری اپنی قوم کے منافقین ہی ہمارے دینداروں کو بھنبوڑ کھا کینگے۔ کیا ایسی حالت میں کانگریس کے اندر اسلامی مفاد کیلئے کوئی منظم جدوجہد کی جاسکتی ہے؟

اسکے بعد تیسری صورت باقی رہ جاتی ہے۔ جہاں تک اخلاقی اثر اور دلیل و حجت کا تعلق ہے، اسکے لیے کثرت تعداد کی کوئی حاجت نہیں۔ اگر کوئی جماعت واقعی حق پسند اور نصفت شعار ہے تو اس کو ایک تنہا شخص بھی حق کا اعتراف کرنے اور انصاف سے کام لینے پر آمادہ کر سکتا ہے۔ اب ہم پوچھتے ہیں کہ گزشتہ چند مہینوں میں کانگریسی حکومتوں نے جو مسلمانوں کیساتھ جو مرتع اور ناقابل انکار بے انصافیاں کی ہیں، ان میں سے کس کی تلافی ہمارے دیندار کانگریسی بھائیوں نے اپنے اخلاقی اثر اور اپنے زور استدلال سے کرائی؟ کیا وارڈھا اسکیم اور ودیا مندر اسکیم میں ایک شوشے کا بھی تغیر کرایا؟ کیا گائے کی قربانی کو دفعہ ۱۴۴ کی زد سے بچایا؟ کیا اس مرتع بے انصافی کا کوئی تدارک کرایا جو بہار اور سی پی کے ڈسٹرکٹ بورڈوں اور میونسپلٹیوں میں مسلمانوں کیساتھ روا رکھی گئی ہے؟ جگہ جگہ مدرسوں اور پبلک جلسوں میں مسلمانوں کو نیدے ماترم کیلئے قیام تعظیمی پر جو مجبور کیا جا رہا ہے، کیا اسکا کوئی تدارک کرایا؟ اور اگر یہ نہیں تو یہی ارشاد ہو کہ صرف نبی کریم صلی اللہ علیہ وسلم پر صلوٰۃ و سلام بھیجنے ہی کیلئے قیام تعظیمی ممنوع ہے، اور صرف اسی پر رسالے تصنیف کرنے اور فتوے شائع کرنے کی بھی ضرورت ہے؟ باقی رہا نیدے ماترم تو وہ اسے بلا تر ہے کہ اسکے لیے قیام تعظیمی کرنے یا نہ کرنے کا سوال معرض بحث میں لایا جاسکے۔ سی پی میں کانگریس درکنگ کمیٹی نے ہندو وزراء اور ایک مسلمان وزیر کیساتھ جو مختلف قسم کے طرز عمل اختیار کیے، کیا اس پر کوئی نتیجہ خیز باز پرس کر لی؟ حکومت کی طاقت سے اردو کو دبانے اور ہندی کو ابھارنے کی علی الاعلان جو کوششیں ہو رہی ہیں، کیا ان کو روک دیا؟ کانگریسی حکومتوں میں نہایت متعصب اور بدنام مہا سبھائیوں کو جو ذمہ دار عہدہ دیے گئے ہیں، کیا ان پر کوئی مؤثر احتجاج کر لیا؟ اگر کوئی کانگریسی مسلمان سخن پروری کیساتھ نہیں بلکہ دیانت اور صداقت کیساتھ ان امور کے متعلق اپنا کوئی کارنامہ پیش کر سکتا ہے، تو سامنے آئے اور ضرور آئے۔ اور اگر اسکے پاس ہمارا ان سوالات

کا کوئی جواب اسکے سوا نہیں ہے کہ ”ہماری پشت پر دیندار مسلمانوں کی اتنی طاقت ہی نہیں جس سے ہم ان بے انصافیوں کا تدارک کرا سکیں“، تو ہمارا مدعا خود اسکے اپنے اعتراف سے ثابت ہو گیا۔ ہم بھی اس سے یہی اعتراف کرنا چاہتے ہیں کہ وہ ایک ایسی جماعت ہے تعاون کر رہا ہے جو حق کو حق اور انصاف کو انصاف ہونے کی حیثیت سے قبول کرنے والی نہیں ہے، بلکہ صرف زور اور طاقت کے آگے سر جھکانے والی ہے، لہذا اسکے ساتھ تعاون کر کے محض اخلاقی طاقت سے وہ کوئی فائدہ حاصل نہیں کر سکتا۔ درحقیقت ہر دلیل سے یہ بات ثابت کی جاسکتی ہے کہ کانگریسی ہندو اندرا پیریلزم کی روح کا رونا ہے، اور اس میں اور انگریزوں میں اسکے سوا کوئی فرق نہیں کہ انگریز کا امپیریلزم ہم پر مستولی ہو چکا ہے، اور ہندو کا امپیریلزم انگریز کی مدد سے مستولی ہو رہا ہے۔ پس انگریزی امپیریلزم کیساتھ تعاون کرنا اگر ٹوڈیت ہے، تو ہندو امپیریلزم کیساتھ تعاون کرنا بھی ٹوڈیت ہے۔ مسلمان نقطہ نظر سے دونوں میں اگر کوئی فرق ہے تو صرف یہ کہ ایک قیصر کا غلام ہے اور دوسرا ابوجہل کا۔

معتذر

جب سے ”ترجمان القرآن“ دارالاسلام منتقل ہوا ہے، پٹھانکوٹ پوسٹ آفس کا اسٹاف اسکو نقصان پہنچانے کی سلسل کوشش کر رہا ہے۔ چنانچہ اس کا تازہ کارنامہ یہ ہے کہ ربیع الاول کا پرچہ بلا کسی قانونی بنیاد کے بیرنگ کر دیا گیا۔ ہم اس کے تدارک کی پوری کوشش کر رہے ہیں۔ مگر جب تک ہمیں اس میں کامیابی نہ ہو، ناظرین رسالہ سے گزارش ہے کہ دوسروں کے ظلم کا الزام ہمارے سر رکھ کر تکسایت نہ فرمائیں، بلکہ اس ظلم کے دفع کرنے میں ہماری مدد کریں۔

(میلنجی)